

ರಾಕಣ್ ಭದ್ರಾಚಿ ಫಿರ್ಗಜ್, ಆಂಜೆಲೊರ್

ಸಾದ್ಯಾ ಕಾಳಾಚೊ ದುಸ್ರೊ ಆಯ್ತಾರ್ 16 ಜನವರಿ 2022

ಪ್ರಸ್ತಾವನ್:

ಮೊಗಾಚ್ಯಾಂನೊ, ಸೊಮ್ಯಾಚ್ಯಾ ಹ್ಯಾ ಜೆವ್ಣಾಂತ್ ಭಾಗ್ ಘೆಂವ್ಕ್ ಸಾಂಗಾತಾ ಮೆಳ್ಳ್ಯಾಂವ್.

ಆಯ್ಚಿ ದೇವ್‌ಸ್ತುತಿ ಆಮಿ ಎಕಾಮೆಕಾ ಕುಮಕ್ ಕರುನ್, ಸಾಂಗಾತ್‌ಪಣಾನ್ ಜಿಯೆಂವ್ಚೆಂ ಗರ್ಜೆಂ ಮ್ಹಳ್ಳೊ ಸಂದೇಶ್ ದಿತಾ.

ಆಮ್ಚೆಂ ಕುಟಾಂ ಆಮಿ ಎಕಾಮೆಕಾ ಮೊಗಾನ್, ಸಾಂಗಾತ್ಪಣಾನ್, ಸಹಕಾರಾನ್ ಜಿಯೆಂವ್ಕ್ ಆನಿ ಜೆಜುಚೊ ಮೋಗ್ ಅನ್ನೊಗ್ ಕರುಂಕ್ ಮೆಳ್ಳೊ ಪಯ್ಲೊ ಜಾಗೊ.

ತರ್, ಹ್ಯಾ ಸಂಭ್ರಮಾಂತ್ ವಾಂಟೆಲಿ ಜಾಂವ್ಚಿಂ ಆಮಿ ಎಕಾಮೆಕಾ ಕುಮಕ್ ಕರ್ನ್, ಮೊಗಾಚೆಂ ಆನಿ ಎಕ್ವೊಟಾಚೆಂ ಕುಟ್ಮಾ ಜಿವಿತ್ ಜಿಯೆಂವ್ಚಾಕ್ ಸೊಮ್ಯಾಚೊ ಆಧಾರ್ ಮಾಗ್ಯಾಂ.

ಬಾವಾಧಾರ್ಯಂಚಿ ಪ್ರಾರ್ಥನಾಂ

1. ಸರ್ಗಿಂಚ್ಯಾ ಬಾಪಾ, ಪವಿತ್ರ್ ಸಭೆಚ್ಯಾ ಮುಖೆಲ್ಯಾಂಕ್ ಜೆಜುನ್ ಪರ್ಗಟ್ ಕೆಲ್ಲೊ ಆನಿ ಜಿಯೆಲ್ಲೊ ಮೊಗಾಚೊ ಉಪದೆಸ್ ಉತ್ರಾಂನಿ ತಶೆಂಚ್ ಕರ್ಣ್ಯಾಂನಿ ಜಿಯೆಂವ್ಕ್ ಆನಿ ಪರ್ಗಟ್ ಕರುಂಕ್ ತಾಂಕಾಂ ಪವಿತ್ರ್ ಅತ್ಮ್ಯಾಚೆಂ ಪ್ರೇರಣ್ ದಿ ಮ್ಹಣ್ ಮಾಗ್ತಾಂವ್.

ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್

2. ಆಮ್ಚ್ಯಾ ರಾಷ್ಟ್ರಾಚ್ಯಾ ಮುಖೆಲ್ಯಾಂನಿ ಆನಿ ಸರ್ಕಾರಿ ಅಧಿಕಾರಿಂನಿ, ಲೊಕಾಚ್ಯಾ ಸೆವೆ ಖಾತಿರ್ ವಿಂಚುನ್ ಕಾಡ್ಲ್ಯಾತ್ ಮ್ಹಣ್ ಸಮ್ಜುನ್ ಘೆವ್ನ್ ಸರ್ವ್ ನಾಗರಿಕಾಂಚ್ಯಾ ಉದರ್ಗತೆ ಖಾತಿರ್ ವಾವ್ರುಂಕ್ ತಾಂಕಾಂ ಬರೆಂ ಮನ್ ದಿ ಮ್ಹಣ್ ಮಾಗ್ತಾಂವ್.

3. ಪ್ರಾಯೆಸ್ತ್, ಪಿಡೆಸ್ತ್ ಆನಿ ಕಷ್ಟತೆಲ್ಯಾಂಕ್ ಪಾವ್ ಆನಿ ತಾಂಚಿ ಚಾಕ್ರಿ ಕರ್ತಲ್ಯಾಂಚ್ಯಾ ಮೊಗಾನ್ ಆನಿ ಕ್ರಿಸ್ತಿ ಭಾವಾಧಾರ್ಯಾಚ್ಯಾ ಸಕ್ತೆನ್ ತಾಂಚೆ ಕಷ್ಟ್ ಹಾಳು ಕರ್ ಮ್ಹಣ್ ಮಾಗ್ತಾಂವ್.

4. ಜೆಜುಚಿ ಸುವಾರ್ತಾ ಪರ್ಗಟ್ ಕರ್ತಲ್ಯಾಂಕ್ ತುಜ್ಯಾ ಪವಿತ್ರ್ ಅತ್ಮ್ಯಾಚೆ ಕುರ್ಪೆನ್ ಭರ್ ಆನಿ ತಾಂಚೊ ವಾವ್ರ್ ಘಳಾಭರಿತ್ ಕರ್ ಮ್ಹಣ್ ಮಾಗ್ತಾಂವ್.

5. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭಂವಾರಿಂ, ಎಕ್ಟಾಂಯ್ ಜಾಲ್ಲ್ಯಾ, ಆಮಿ ಸರ್ವಾಂನಿ, ಆಮ್ಚೊ ಭಾವಾರ್ಥ್ ಜಿವಾಳ್ ಕರುಂಕ್ ಆನಿ ಮಾಯಾ ಮೊಗಾನ್ ಜಿಯೆಂವ್ಕ್ ತುಜಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಪಯ್ಲೆಂ ವಾಚಪ್

ಇಸಾಯಿಯಾ ಪ್ರವಾದ್ಯಾಚ್ಯಾ ಪುಸ್ತಕಾಂತ್ಲೆಂ ವಾಚಪ್

ಸಿಯೊನಾಂತ್ ಫಾಂತ್ಯಾ ಪರಿಂ ಪ್ರಾಮಾಣಿಕ್ಪಣ್ ಪರ್ಜಳಸರ್ ಆನಿ ಜಳ್ತಿ ದಿವ್ಚೆ ಪರಿಂ ತಿಚೆಂ ತಾರಣ್ ಪ್ರಕಾಸ್ ಫಾಂಕಯ್ಸರ್ ಹಾಂವ್ ಸಿಯೊನಾ ಪಾಸತ್ ವೊಗೊ ರಾಂವ್ಚೊ ನಾಂ, ಜೆರುಸಾಲೆಮಾ ಪಾಸತ್ ಹಾಂವ್ ವಿಶೆವ್ ಘೆಂವ್ಚೊ ನಾಂ. ತೆದ್ನಾ ರಾಷ್ಟ್ರಾಂ ತುಜೆಂ ಪ್ರಾಮಾಣಿಕ್ಪಣ್ ಪಳೆತಲಿಂ, ಆನಿ ಸರ್ವ್ ರಾಯ್ ತುಜಿ ಮಹಿಮಾ ದೆಕ್ತಲೆ, ಆನಿ ಸರ್ವೆಸ್ಪರಾಚೆಂ ತೋಂಡ್ ತುಕಾ ದಿತಲೊ ತ್ಯಾ ಎಕಾ ನವ್ಯಾ ನಾಂವಾನ್ ತುಕಾ ಉಲೊ ಕರ್ತಲಿಂ. ಸರ್ವೆಸ್ಪರಾಚ್ಯಾ ಹಾತಾಂತ್ ತುಂ ಮಹಿಮೆಚೊ ಮುಕುಟ್ ಜಾತಲಿಯ್, ತುಜ್ಯಾ ದೆವಾಚ್ಯಾ ಹಾತಾಂತ್ ಏಕ್ ರಾಯಾಳ್ ಕಿರೀಟ್. ತುಕಾ ಆನಿಕ್ “ಸೊಡ್ಲಲಿ” ಮ್ಹಣ್ ಉಲೊ ಕರ್ಚಿಂ ನಾಂತ್ ಆನಿ ತುಜ್ಯಾ ದೆಶಾಕ್ “ಪಾಡ್ ಪಡ್ಲಲೊ” ಮ್ಹಣ್ಚೆಂ ನಾಂತ್, ಬಗರ್ ತುಕಾ “ಮ್ಹಜೊ ಸಂತೊಸ್” ಮ್ಹಣ್ ಉಲೊ ಕರ್ತಲಿಂ ಆನಿ ತುಜ್ಯಾ ದೆಶಾಕ್ “ಲಗ್ನಾ ಜಾಲ್ಲೊ” ಮ್ಹಣ್ ಪಾಚಾರ್ತಲಿಂ; ಕಿತ್ಯಾಕ್ ಸರ್ವೆಸ್ಪರ್ ತುಜೆ ಧಂಯ್ ಸಂತೊಸ್ತಾ ಆನಿ ತಾಚೆ ಕಡೆ ತುಜ್ಯಾ ದೆಶಾಚೆಂ ಲಗ್ನಾ ಜಾತಲೆಂ. ಜಶೆಂ ಏಕ್ ತರ್ನಾಟೊ ಎಕೆ ಆಂಕ್ವಾರ್ ಚಲಿಯೆ ಕಡೆ ಲಗ್ನಾ ಜಾತಾ, ತಶೆಂ ತುಜೊ ರಚ್ಣಾರ್ ತುಜೆ ಕಡೆ ಲಗ್ನಾ ಜಾತಲೊ, ಆನಿ ಜಶೆಂ ಏಕ್ ನೊವ್ಚೊ ಆಪ್ಲೆ ಹೊಕ್ಲೆ ಧಂಯ್ ಸಂತೊಸ್ತಾ, ತಶೆಂ ತುಜೊ ದೇವ್ ತುಜೆ ಧಂಯ್ ಸಂತೊಸ್ತಾ.

ದೆವಾಚೆಂ ಉತರ್ ಹೆಂ

ಸರ್ವ ಪರ್ಜಾಂಕ್ ಸರ್ವೆಸ್ಪರಾಚಿಂ ವಿಚಿತ್ರಾಂ ಕಳಯಾ

1. ಸರ್ವೆಸ್ಪರಾಕ್ ಏಕ್ ನವೆಂ ಗೀತ್ ಗಾಯಾ, ಭೂ ನಿವಾಸ್ಯಾಂನೋ, ಸರ್ವೆಸ್ಪರಾಕ್ ಸದ್ಗಿತಾಂ ಗಾಯಾ,
ಪರಮೇಶ್ವರಾಕ್ ಹರ್ಸಿಯಾ, ತಾಚೆಂ ನಾಂವ್ ವಾಖಾಣಾ.
2. ತಾಚೆಂ ತಾರಣ್ ದಿಸ್ಪೊಡ್ತೆಂ ಗಾಜಯಾ, ಜನಾಂಗಾ ಮಧೆಂ ತಾಚಿ ಮಾಹಿಮಾ ಪರ್ಗಟ್ ಕರಾ,
ಸರ್ವ ಪರ್ಜಾಂಕ್, ತಾಚಿಂ ವಿಚಿತ್ರಾಂ ಕಳಯಾ.
3. ಪರ್ಜಾಂ ಲೋಕಾಂನೋ, ದೆವಾಕ್ ನಮಸ್ಕಾರ್ ಕರಾ, ಪದ್ವಿ ಆನಿ ಮಹಿಮಾ ಸರ್ವೆಸ್ಪರಾಚಿ ಮ್ಹಣುನ್ ಹರ್ಸಿಯಾ,
ತಾಚ್ಯಾ ನಾಂವಾಕ್ ಫಾವೊ ತ್ಯಾ ಗೌರವಾನ್, ಮಾನ್ ಬಾಗಾಯಾ.
4. ತುಮಿ ಭೂ ನಿವಾಸಿಯಾಂನೋ ತಾಚ್ಯೆ ಹುಜಿರ್ ಥರ್ಥರೊನ್ ರಾವಾ, ಸರ್ವೆಸ್ಪರ್ ಎಕ್ಲೊಚ್ ರಾಜಾ ಮ್ಹಣುನ್ ರಾಷ್ಟ್ರಾಂಕ್ ಗಾಜವ್ನ್ ಸಾಂಗಾ,
ಸರ್ವ ಪರ್ಜಾಂಚಿ ನ್ಯಾಯ್ ನಿತಿಖಾಲ್, ತೊ ಝಡಿ ಕರ್ತಲೊ.

ದುಸ್ರೆಂ ವಾಚಪ್

ಸಾಂ ಪಾವ್ಲಾನ್ ಕೊರಿಂಥ್‌ಗಾರಾಂಕ್ ಬರಯಿಲ್ಲಾ ಪಯ್ಲಾ ಪತ್ರಾಂತ್ಲೆಂ ವಾಚಪ್

ಆತ್ಮಿಕ್ ದೆಣಿಂ ವಿವಿಧ್; ಪುಣ್ ಏಕ್‌ಚ್ ಅತ್ಮೊ ತಿಂ ದಿತಾ. ಸೆವಾಯಿ ವೆವೆಗ್ಳ್ಯಾ ಥರಾಂಚಿ ಆಸಾ; ಪುಣ್ ಏಕ್‌ಚ್ ಸೊಮಿಯಾಚಿ ಆಮಿ ಸೆವಾ ಕರ್ತಾವ್. ಆನಿ ಕಾಮಾಂಯೀ ವೆವೆಗ್ಳ್ಯಾ ಥರಾಂಚಿಂ ಆಸಾತ್; ಪುಣ್ ಸಮೆಸ್ತಾಂ ಥಂಯ್ ಸರ್ವ್ ಕಾಮಾಂ ಜ್ಯಾರಿ ಕರ್ತಾ ತೊ ದೇವ್ ಎಕ್ಲೊಚ್. ಹರೈಕ್ಲಾ ಥಂಯ್ ದಿಸೊನ್ ಯೆತಾತ್ ತಿಂ ಪವಿತ್ರ್ ಅತ್ಮ್ಯಾಚಿಂ ದೆಣಿಂ ಸಮೆಸ್ತಾಂಚ್ಯಾ ಆದಾಯಾ ಪಾಸತ್ ಮ್ಹಣ್ ದಿಲ್ಯಾಂತ್. ಅಶೆಂ ಪವಿತ್ರ್ ಅತ್ಮೊ ಎಕ್ಲಾಕ್ ಜಾಣ್ವಾಯೆನ್ ಉತರ್ ಪರ್ಗಟ್ಚೆಂ ದೆಣೆಂ ದಿತಾ, ಆನ್ಯೆಕ್ಲಾಕ್ ತೆಂ ಅರ್ಥೂನ್ ವಿವರ್ ದಿವ್ಚೆಂ ದೆಣೆಂ; ಎಕ್ಲಾಕ್ ತ್ಯಾಚ್ ಅತ್ಮ್ಯಾ ಥಂಯ್ ಭಾವಾರ್ಥಾಚೆಂ ದೆಣೆಂ ಮೆಳ್ತಾ, ಆನ್ಯೆಕ್ಲಾಕ್ ಪಿಡಾ ಗೂಣ್ ಕರ್ಚೆಂ ದೆಣೆಂ. ಎಕ್ಲಾಕ್ ಅಚರ್ಯಾಂ ಕರ್ಚೆಂ ದೆಣೆಂ, ಆನ್ಯೆಕ್ಲಾಕ್ ಪ್ರವಾದ್ ಕರ್ಚೆಂ, ತಿಸ್ರಾಕ್ ಪ್ರೇರಕ್ ಅತ್ಮೆ ಪಾರ್ಕುನ್ ಪಳೆವ್ಚೆಂ ದೆಣೆಂ ಮೆಳ್ತಾ. ಎಕ್ಲಾಕ್ ವಿಚಿತ್ರ್ ಭಾಸೊ ಉಲೊವ್ಚೆಂ ದೆಣೆಂ, ಆನ್ಯೆಕ್ಲಾಕ್ ಹ್ಯಾ ಭಾಸಾಂಚೊ ಅರ್ಥ್ ಸಾಂಗ್ಚೆಂ ದೆಣೆಂ. ಪುಣ್ ಹಿಂ ಸರ್ವ್ ದೆಣಿಂ ದಿತಾ ಎಕ್ಲೊಚ್ ಆನಿ ತೊಚ್ ಆತ್ಮೊ; ಆಪ್ಲೆ ಖುಶೇ ಪರ್ಮಾಣೆಂ ಎಕ್ಲಾಕ್ ತೊ ತಿಂ ವಾಂಟುನ್ ದಿತಾ.

ದೆವಾಚೆಂ ಉತರ್ ಹೆಂ

